

Il-Profil ta' Riforma Ortografika

Studenta:

Bernice Magro

Tutor:

Dr Olvin Vella

1. Dañla

Dizzjunarju ewlieni tal-Ingliż jiddefinixxi l-‘ortografija’ bhala dik il-parti tal-grammatika li tittratta n-natura tal-ittri u l-kumbinazzjonijiet varji tagħhom (Follick 26). Din id-definizzjoni hija simili għal dik ta’ Baker, iżda huwa jelabora d-definizzjoni billi johloq paragun bejn sistema ta’ kitba u ortografija. Sistema ta’ kitba, jgħid Baker, hija dik li tirrappreżenta b’mod grafiku xi lingwa jew grupp ta’ lingwi f’daqqa waqt li l-ortografija hija sistema ta’ kitba iktar speċjalizzata għaliex tinħoloq għal lingwa partikolari (Baker 96). Minhabba li l-ortografija tal-Malti sa meta saret uffiċjali fl-1924 ġa għet irrakkontata minn Ninu Cremona fil-poeżija *Ultimae Nostrarum*, għall-għan ta’ dan l-istudju, ser niffoka fuq ir-riformi li wasslu għall-ortografija tal-Malti standard, minn wara li saret uffiċjali sal-preżent billi nittratta argwmenti rikorrenti li dehru fil-kwistjoni ta’ din il-bidla ortografika.

2. L-Aspett soċjali u politiku

Sebba jassoċja l-ortografija mal-identitajiet soċjali u nazzjonali ta' komunità u dawn, skontu, jehtieġu jidhru fi studju ortografiku (Sebba 103). Geerts et al. ikomplu jishqu fuq dan il-punt billi jgħidu li fil-proċess ta' xi riforma, l-influenza ta' xi fatturi mhux lingwistiċi, speċjalment dawk politiċi, għandhom jiġu kkunsidrati wkoll (Geerts, Van den Broeck u Verdoodt 206). Dan jaqbel ukoll mal-kliem ta' Priestly li jgħid li l-lingwistika għandha tagħraf, fl-istudji tagħha, l-oqsma differenti li jinfluwenzaw lill-ortografija u jishaq li l-lingwista involut f'taħriġ bhal dan għandu jkun konxju ta' fatturi varji bhal dawk psikoloġiċi, soċjoloġiċi, u politiċi (Priestly 314).

Skont Schieffelin u Doucet, l-argument rigward liema ortografija wieħed għandu juża meta jkun hemm l-għażla huwa relatat iktar ma' prinċipji u ideoloġiji, u r-reazzjoni kontra l-bidla ġeneralment isseħh meta r-riformaluri ma jkunux iħaddnu l-istess twemmin soċjali, speċjalment dak politiku (Schieffelin u Doucet 187). Dan jaqbel ma' dak li jiddiskuti Sebba meta jgħid li l-bidla fl-ortografija hija possibbli meta jkun hemm aġenda politika ċara li kulhadd jaqbel magħha.

Dan jidher ukoll fil-kuntest Malti meta f'taħdita li ta Erin Serracino Inglott

fl-1976, huwa jsostni li fejn jidhol il-Malti, bħala lsien nazzjonali tagħna, m'għandux ikun hemm lok għall-politika (Serracino Inglott 21) u dan jinħass li huwa bhal diwi tal-għaniġiet tal-Għaqda li f'waħda mill-harġiet ta' *Il-Malti*, turi biċ-ċar li "dan il-ktieb m'għandux x'jaqsam ma' Partiti, la ta' politika u inqas ta' festi, ta' baned, ta' loġhob u praspas ohra", iżda li l-għan huwa biss li xxerred dejjem iżjed il-qari tajjeb tal-Malti. Fil-fatt, anke fir-riforma tal-1990 fil-Portugiż, ir-raġuni għala xi wħud ma qablux ma' din ir-riforma kien minħabba l-fatt li bdew iqisuha bħala waħda li kienet qed taljena lin-nies mill-bżonnijiet l-iktar kruċjali, f'termini ta' kultura u edukazzjoni, u għalhekk bdiet titqies bħala deċiżjoni politika iktar milli waħda lingwistika (Jordan), dak li proprju Serracino Inglott sahaq kontrih.

3. L-Aspett ta' awtorità

L-aspett politiku li ddiskutejt fit-taqsimha ta' qabel jidher ukoll fl-idea ta' f'idejn min għandha tithalla l-bidla. Skont Powers, l-esperti tal-lingwa li jiehdu d-deċiżjoni finali rigward il-bidla li jehtieġ li sseħh fil-kitba għandhom l-ewwel u qabel kollox jikkunsidraw l-opinjoni ta' dawk li jużaw il-lingwa u l-kitba fil-ħajja ta' kuljum (Powers 497). Minkejja li dan il-punt jidher li ngħata importanza

fis-seminar li sar dwar l-aġġornament tat-*Tagħrif fuq il-Kitba Maltija* tal-1992, fit-2 ta' Novembru, fejn intlaqgħu diversi sugġerimenti u argumenti minn dawk prezenti, Manwel Mifsud jikkritika d-dokument f'*Il-Ġens* għaliex fir-rapport imsejjah finali, dawn l-opinjoni jiet twarrbu għalkollox. Lawrenz Cachia wkoll jikkritika l-isem tar-rapport u jgħid li ma jistax jissejjah finali għax fil-fatt, dan kien għadu biss l-ewwel parti.

Min-naħa l-oħra, Sebba ma jaqbilx ma' dan l-argument u jgħid li, meta jkun hemm diskussjonijiet dwar il-possibilità ta' bidla ortografika, din għandha tithalla f'idejn l-esperti tal-lingwa, minhabba li tkun iktar diffiċli jekk tithalla f'idejn il-poplu komuni għax dan ikollu opinjonijiet differenti u iktar ikun hemm ċans għal nuqqas ta' qbil, speċjalment meta ma jkunx ihaddan l-istess ideoloġiji u aspetti politiċi (73). Għalhekk jemmen li l-kunsens pubbliku m'għandux għalfejn ikun ikkunsidrat ladarba jkun hemm sors ta' awtorità (Jaffe 506).

Dan huwa wkoll simili għal dak li jiddiskutu Milroy u Milroy bl-idea li meta tkun trid tittiehed deċiżjoni rigward l-għażla fil-kitba, hafna jqisu l-opinjoni esperta bħala l-aħjar waħda li tmexxi fid-direzzjoni t-tajba aktar milli wiehed ihalli f'idejn l-għarfien tan-nies komuni fil-lingwa (Milroy u Milroy 1). Bħala eżempju nistgħu

naraw li fi żmien tar-riforma tal-1876 fil-Ġermaniż, ma kien hemm l-ebda qbil fuq sistema waħda ta' kitba jew xi tip ta' awtorità li setgħet tikkontrolla l-kitba tal-Ġermaniż. Kien fl-1872 li giet indirizzata l-problema tal-ortografija, waqt konferenza fi Dresden fejn Raumer inġatar bħala sors awtorevoli biex johloq sett ta' linji gwida kemm fil-qasam tal-istandardizzazzjoni u tas-simplifikazzjoni tal-ortografija, u dawn il-linji gwida eventwalment provdew il-bażi għall-konferenza li saret f'Berlin fl-1876.

L-istess japplika għall-Malti f'dan ir-rigward fejn għandna l-idea li biex riforma ma tkunx waħda li tohloq taħwid iżda kemm jista' jkun tiffacilita t-tagħlim, id-deċiżjonijiet li jittiehdu għandhom jiġu studjati u mhux kulhadd jaqdef għal rasu (Aquilina 11). Fil-każ tat-*Tagħrif* naraw li kull kittieb kellu d-dritt li jikkritika u jagħti l-opinjoni tiegħu dwar dan l-alfabet stabbilit biex b'hekk ikun jista' jittejjeb, anke minhabba li mhux kull min kien involut fl-ippjanar tal-ortografija qabel kompletament ma' dak li kien qed jinħadem. Madankollu, hadd ma kellu dritt li johloq ortografija oħra tiegħu sakemm ma jkunx holoqha biex jużaha hu stess (Aquilina 9). F'din it-taħdita, Aquilina wera biċ-ċar li ma jaqbilx ma' dawk l-individwi li johloqu ortografija differenti għall-użu personali minhabba li dan il-fatt kapaċi jhawnad

lil min ma jafx jiddistingwi bejn ortografija ta' individwu li tibqa' miegħu biss u ortografija standard li tidher fil-pubblikazzjonijiet differenti.

L-iktar aspett li fih deher nuqqas ta' qbil bejn il-kittieba kien fil-kitba tas-semivokali 'j' u 'w'. Pietru Pawl Saydon u Ninu Cremona ma qablux fl-irduppar ta' dawn is-semivokali f'verbi moħfija tat-tieni forma meta dawn ma jigux bejn żewġ vokali. Saydon kien jagħzel bejn 'lewnu' li tfisser *its colour* u 'lewnu' li tfisser *they coloured*, u għalhekk għalih ma kinitx kwistjoni ta' sekwenza vokalika hdejn is-semivokali biex din tal-aħhar tkun tista' tiġi rduppjata iżda kwistjoni ta' semantika (Bezzina 179). Min-naħa l-oħra, skont Cremona, dawn il-konsonanti qatt m'għandhom ikunu mtennija f'kelma sakemm ma jkollhomx vokali qabilhom u warajhom.

Naraw ukoll li, minkejja li Aquilina jaqbel ma' Saydon fir-rappreżentazzjoni tas-semivokali, jistqarr li xorta mexa fuq ir-regola ta' Cremona għaliex din kienet ir-regola ufficjali (Aquilina 11) u għalhekk, dan l-eżempju jkompli jikkonferma l-importanza ta' dan id-dokument bhala sett ta' regoli ufficjali li għen biex inaqqas il-varjetajiet ta' kitbiet bil-Malti u jimxi lejn l-istandardizzazzjoni.

Fiz-*Żieda mat-Tagħrif* ukoll jidher li tinghata importanza lil din l-awtorità fil-kitba fejn l-Akkademja tishaq li jekk fit-tahdit il-kliem jingħad b'mod differenti, l-ilsien fil-kitba għandu jkun mirqum fl-għażla tal-kliem, tal-espressjonijiet, u tal-idjomi (Regoli Fundamentali nru 7). Iżda, minkejja li hafna riedu li jkun hemm xi tip ta' uniformità fil-kitba ta' kliem ta' nisel barrani, jidher li kien għad baqa' xi elementi ta' konfużjoni f'diversi aspetti speċjalment fil-idea ta' min għandu l-awtorità.

Fost l-eżempji msemmija, naraw li f'waħda mill-korrispondenzi fil-*Linguistic Pot Pourri*, Aquilina jiġi mistoqsi jekk għandniex niktbu 'okkażżjoni' jew 'okkażjoni'. Minkejja li kienu għaddeu sitt snin minn meta ġie ppubblikat iż-*Żieda* li jitratta l-kitba ta' kliem bis-suffiss barrani '-zione', Aquilina xorta jagħti l-fehma tiegħu u jgħid li għandna niktbu 'okkażżjoni' għal raġuni ta' sillabar, għalkemm, skontu, il-verżjoni l-oħra, jiġifieri 'okkażjoni', aktarx tintuża minhabba l-influwenza tas-suffiss ta' nisel Taljan '-zione', u mhux minhabba l-fonetika (*Linguistic Pot Pourri*, 25 xi. 1990).

Fil-każ tar-riforma tal-2008, naraw li l-awtorità ufficjali kienet f'idejn il-Kunsill tal-Malti li twaqqaf fl-2005 li, fost l-għanjiet tiegħu, kellu li minn żmien għal ieħor jistabbilixxi, skont il-htieġa, il-mod kif għandu jinkiteb

kliem ġdid introdott fil-Malti minn ilsna ohra (Att dwar l-Ilsien Malti, 2004). Dan il-bżonn jidher li kien ġa jinħass sa mid-disgħinijiet meta Bro. Michael Buttigieg jikteb li hemm il-ħtieġa li f'Malta għandu jkun hemm entità uffiċjali rikonoxxuta bil-liġi u li għandu jkollha l-awtorità fuq ortografija tajba speċjalment fl-eżamijiet (*Linguistic Pot Pourri*, 2 vi. 1991).

Fil-każ tad-*Deċiżjonijiet 1*, naraw li għandna bħal bilanċ fil-konsultazzjoni kemm ma' dawk li jużaw il-lingwa fil-ħajja ta' kuljum, u li għalhekk għandhom f'moħħhom il-prattiċità, kif ukoll dawk li jaraw li l-kitba tkun ritratt preċiż tal-binja tal-lingwa. Fil-fatt, fit-12 ta' Diċembru 2006 il-Kunsill ħareġ sejha lil diversi professjonisti li jahdmu bil-Malti fil-professjoni tagħhom biex ikun jista' jikkonsulta magħhom dwar problemi ortografiċi rikorrenti li jiltaqgħu magħhom qabel ma tittiehed deċiżjoni finali dwar il-kitba ta' dan il-kliem.

B'hekk naraw li, minkejja li l-konsultazzjoni hija ta' ħtieġa f'dan ir-rigward, is-siwi tal-awtorità tidher essenzjali, inkella qatt ma jkun possibbli li tiġi stabbilita ortografija uffiċjali wahda u kulhadd jibqa' jikteb kif ifettillu. Fil-każ tal-Malti naraw li hija l-awtorità ta' Aquilina li tidher kontinwament, kemm minħabba l-pożizzjoni tiegħu fil-Malti kif ukoll

għax l-argumenti li kien iġib kienu msejsa fuq kriterji lingwistiċi ċari, tant li fid-*Deċiżjonijiet 1*, hafna mill-argumenti baqgħu jgħoddu. Bħala eżempju naraw li meta xi hadd staqsa jekk għandniex niktbu 'il-lejla' jew 'illejla', Aquilina jwieġeb li għandna nużaw l-ewwel wahda meta nfissru 'the evening' u t-tieni meta nfissru 'tonight'. Dan l-istess argument baqa' jingiebb fid-*Deċiżjonijiet 1* (*Linguistic Pot Pourri* 21 xii. 1986).

4. Sistema fonemika jew fonetika

Wiehed mill-kriterji li jintuza mill-esperti biex jibbażaw l-ortografija tagħhom huwa dak li jagħti harsa lejliema sistema titqies bħala l-aħjar wahda biex tiġi żviluppata din l-ortografija, għaliex, bħalma jgħid Sebba, mhux kull sistema ortografika hija tal-istess livell bħall-bqija (Sebba 15).

L-ewwel prinċipju li ser niddiskuti huwa l-prinċipju fonetiku li huwa bbażat fuq il-kunċett li kull ittra tal-alfabett tirrappreżenta hoss wiehed. Skont Sebba, dan il-prinċipju għandu jiġi kkunsidrat meta jkun hemm pjan għal riforma ortografika u r-riformisti għandhom dejjem iżommu f'moħħhom li, bħalma naraw f'dan il-prinċipju, il-kitba għandha tiffaċilita t-tagħlim tal-qari u l-kitba,

u jekk mhux għalkollox, almenu għandha timminimalizza l-ostakli (Sjoberg 268). Fl-ipotezi msemmija minn Katz u Frost dwar il-kuntrast bejn ortografiji baxxi (fis-sens ta' 'ilma baxx') u dawk fondi, l-ortografiji bbażati fuq dan il-prinċipju, jitqiesu iktar bhala tal-ewwel għax huma ehfef biex jinqraw minhabba li l-individwu li qed jitgħallem, jehtieg li ma jkollux għarfien kbir dwar ir-relazzjoni li hemm bejn hoss u grafema.

Fil-każ tal-Malti, kemm fit-*Tagħrif* kif ukoll fiż-*Żieda*, insibu l-użu tal-prinċipju fonetiku. Minkejja li llum il-gurnata nafu li l-Malti kif nafuh aħna jilhaq kompromess bejn kriterji differenti, kienu hafna li ddeskrivew l-ortografija tal-Għaqda bhala wahda fonetika u l-kummissjoni stess l-alfabett sejhitlu fonetiku. L-istudjuju li għaqqu t-*Tagħrif* jidher li kellhom l-għan li għal kull hoss ikun hemm grafema wahda. Dan jidher mill-fatt li fil-bidu tat-*Tagħrif*, insibu nota li l-grafema 'gh' magħquda f'tipa ta' ittra wahda għadha ma tinstabx għand l-istampaturi u għalhekk kellhom jinqdew bl-istess grafema li kienet tintuża qabel (Aquilina 4).

Fil-każ taż-*Żieda*, li bhala dokument jittratta l-kitba ta' kliem ta' nisel barrani, m'hemmx bżonn li wiehed imur lura għall-origini tal-kelma u lanqas m'hemm bżonn li wiehed ikun jaf ilsna barranin għax hemm biss

il-htieġa li wiehed ikun jaf il-kelma kif tinghad u tinhass fl-ortografija Maltija (Akkademja tal-Malti, 'Regoli Fundamentali', nru 2). Minkejja li l-kelliema kapaċi jhossu li dan jaf johloq problemi diversi fil-kitba, għal Aquilina, il-problema tal-kitba ta' kliem Inġliż fil-Malti hija wahda artifiċjali għax sistema ortografika bhal din għandha tkun fonetika u mhux etimoloġika u għalhekk iktar tiffaċilita l-proċess tal-kitba (*Linguistic Pot Pourri*, 24 vi. 1984). Għalhekk nehtieġu dan il-prinċipju meta niġu biex niktbu kliem li daħal fil-Malti separatament minn kliem li jagħmel parti minn familja ta' gherq (*Linguistic Pot Pourri*, 15 iv. 1984).

Fil-każ taż-*Żieda* naraw li fost każijiet ohra, wiehed għandu jagħmel użu minn dan il-prinċipju meta jiġi biex jikteb kliem ta' nisel mhux Semitiku bil-Malti. Dan jinkludi kliem barrani li ma joffri ebda diffikultà biex jinkiteb bil-Malti skont ir-regoli tal-ortografija Maltija u għalhekk, dan il-kliem għandu jinkiteb kif jinħass, u hafna drabi jkun bħall-kelma fil-lingwa oriġinali. Pereżempju regola 4 tittratta żewġ vokali hdejn xulxin f'nofs ta' kelma u tgħid li kliem missellef li jkun fi h il-hoss ta' żewġ vokali hdejn xulxin, u jiġu ppronunzjati mingħajr il-bżonn tas-semivokali, dawn għandhom jinkitbu mingħajrhom ukoll (eżempju 'ideali' u mhux 'idejali'). Il-prinċipju fonemiku mbagħad

jitqies minn Sebba bhala t-twegiba xjentifika għall-problema li tinholoq meta wiehed jirriduċi l-lingwa għall-kitba. Schiffman jelabora fuq dan il-prinċipju u jgħid li meta wiehed jikteb skont il-hoss tal-kelma, dan iwassal għal diżordni u kjass sħih u bil-mod iwassal għat-tmermir tas-soċjetà. Sebba jkompli fuq dan il-punt meta jgħid li sistemi ta' kitba li jhaddnu dan il-prinċipju fonemiku għandhom vantaġġ kbir fuq oħrajn li jagħmlu użu mill-prinċipju fonetiku minhabba li din hija l-eħfef sistema biex wiehed jitgħallem u jahkem il-lingwa (Sebba 18). Venezky ukoll jopponi l-użu tal-prinċipju fonetiku għax jgħid li għalkemm dan il-prinċipju jgħin biex wiehed jitgħallem jassoċja ittra partikolari ma' hoss wiehed, dan ma jistax jitqies bhala qari u t-tfal jispiċċaw 'remedial readers' (Venezky 43).

Fil-fatt, l-ortografija tal-Malti hafna drabi mhix fonetika minhabba li hemm differenza bejn il-hoss ta' kelma u l-kitba tagħha. Fit-tahdita tiegħu, Aquilina jgħib l-eżempju ta' kelma bl-ahhar ittra 'gh', bhal 'maqtugh', li fit-tahdit tispicċa bil-hoss [h]. Din l-inkonsistenza bejn il-fonetika u l-ortografija tiġi diskussa wkoll fl-artiklu *Tikteb il-Malti kif jinħass* bl-idea li l-ortografija tal-Malti għandha timxi skont ir-regoli tal-morfoloġija u mhux skont il-fonetika. Din l-idea hi mnisla mill-fatt li l-Għaqda kellha tilhaq ċerti compromessi bejn dawn

iż-żewġ aspetti minhabba l-istruttura morfoloġika li minn dejjem ġiet irrISPETTATA iktar mill-fonetika. Bhala eżempju nistgħu niehdu l-konsonanti 'h' li fi kliem bhal 'jifhem' u 'jidher' ma tinħassx, iżda ma jfissirx li din il-konsonanti għandha tithalla barra fil-kitba għax inkunu qed innaqqsu konsonanti li ma tista' tonqos qatt (Għaqda tal-Malti 1).

Minn dawn iż-żewġ prinċipji ortografiċi naraw li għalkemm mhux dejjem ikun hemm qbil dwar liema sistema għandha tintuża, it-tnejn li huma, bil-modijiet differenti tagħhom, jimmiraw biex jiffaċilitaw il-kisba tal-għarfien tal-lingwa u b'hekk anke l-kitba tagħha, jiġifieri l-edukazzjoni b'mod ġenerali. Kull meta jkun hemm riforma, din tirsisti biex twassal għas-simplifikazzjoni tal-kitba waqt li tibqa' ta' ċertu livell, anke jekk dan ifisser li l-ortografija thaddan iż-żewġ sistemi tagħha flimkien.

5. Ir-Reazzjoni għall-bidla

Skont Schieffelin u Doucet, l-argumenti rigward liema ortografija wiehed għandu juża meta jkun hemm l-għażla huwa relatat iktar ma' prinċipji u ideoloġiji, u r-reazzjoni kontra l-bidla ġeneralment isseħh meta r-rifformaturi ma jkunux iħaddnu l-istess twemmin soċjali, speċjalment dak politiku (Schieffelin

u Doucet 187). Fil-fatt, l-espressjoni “li tbiddel il-kitba ma jfissirx li qed tbiddel il-lingwa” hija wahda użata b’mod frekwenti biex tikkonvinci lil dawk li jopponu r-riformi ortografici jaċċettaw il-bidla iktar malajr. Dan ikompli jsahha l-idea li kwalunkwe riforma ma tkunx ibbażata fuq l-effiċjenza tagħha iżda fuq fatturi soċjali l barra minnha.

Bħala eżempju ser niehu r-riforma fil-Malti tal-2008, li wkoll kellha marbuta magħha diversi reazzjonijiet; ċerti aspetti u regoli ġodda donnhom qanqlu iktar reazzjoni minn oħrajn. Fil-każ tal-istudju ta’ Sephora Borg, l-għan tagħha kien li turi x’kienu “l-attitudnijiet u l-opinjoni tal-għalliema dwar ir-regoli l-ġodda tal-ortografija fid-*Deċiżjonijiet 1*” minhabba li dawn il-bidliet laqtu l-iktar il-qasam tat-tagħlim tal-Malti anke minhabba li l-istudenti kellhom l-isfida li jaġġornaw ruħhom malajr biex ihaddmuhom fl-eżamijiet (Borg 20). Madankollu, kien hemm diversi nies oħra mill-pubbliku li wkoll esprimew ir-reazzjoni tagħhom, speċjalment fejn hassew li l-għażla tal-Kunsill ma kinitx wahda ġusta.

Skont Borg, Degabriele, għalliem, jishaq li minkejja li wiehed għandu japprezza l-isforzi li saru mill-Kunsill biex l-ilsien Malti jehles mill-varjanti, din l-uniformità kienet qed twarrab xi prinċipji li l-Malti kellu minn

dejjem u dan il-kumment jidher li kien appoġġjat mill-Għaqda Poeti Maltin li saħqu li l-Kunsill kien qiegħed iwarrab għalkollox il-patrimonju għani li hallewlna missirijietna fir-regoli tat-*Tagħrif*. Dan l-argument rigward il-patrimonju kulturali jsemmih Sebba, li juri li meta wiehed iħoss li dan il-patrimonju jkun f’riskju, imur kontra l-entità li tkun qed twarrbu. Din l-għaqda, kif jidher minn Borg, ħasset li l-Kunsill kien qiegħed jagħzel l-ehfef triq u ma jhalli l-ebda għażla (GhPM 21).

F’din ir-riforma, il-varjanti ‘skont/skond’ jidhru li kienu fost l-iktar li ħolqu reazzjoni fost il-poplu (Borg 12). Il-Kunsill qabel li wiehed jibda jagħzel il-varjant ‘skont’ minflok il-varjant ‘skond’ minhabba l-prinċipju fonoloġiku, tant li jgħib l-eżempju ‘skontok’. Argument kontra din il-bidla nġieb minn Alfred Palma minhabba li skontu, il-Kunsill kien sempliciment qed jibbaża r-regoli fuq “it-taħdit popolari u mhux fuq il-korrettezza grammatikali” (Palma, 2009, p.9). Jekk dawn il-varjanti ma kinux qed itellfu lill-poplu fil-kitba, għax kienu draw id-distinzjoni bejn iż-żewġ forum, mela allura setgħu jithallew l-istess. Iżda Vella jagħmel il-kontroargument li wiehed xorta seta’ jagħraf id-differenza bejniethom, anke jekk miktuba bl-istess mod, għax it-tifsira tittiehed mill-kuntest. B’hekk naraw il-punt konsistenti li kull meta jkun hemm xi forma ta’ bidla,

speċjalment f'xi haġa li tkun tolqot lill-maġġoranza tal-poplu, spiss tinholoq xi għamla ta' rezistenza għal raġunijiet varji.

6. Konkluzjoni

Minn dawn il-punti li ġew diskussi nistgħu naslu għall-konkluzjoni li, waqt li xi whud jemmnu li meta tiffaċilita l-kitba, tkun qed tghin ukoll is-sistema edukattiva – għax jekk wiehed ma jkunx kapaċi jikteb b'ortografija tajba, jiġi deskritt bhala

mhux intelligenti u ta' bla skola – min-naħa l-oħra, oħrajn jemmnu li ortografija kemxejn diffiċli hija ta' benefiċċju akbar għax it-tagħlim, b'mod ġenerali, m'għandux ikun wisq faċli (Sebba 151). Naraw ukoll li għalkemm qatt ma nġhatat wisq importanza f'dan il-qasam, l-ortografija għandha tkun parti mill-istudju soċjolingwistiku għaliex għandu jikkunsidra wkoll l-aspetti soċjali kollha f'rabta mal-għażla ortografika u hekk dejjem jitwessa' u jissahħaħ dan il-qasam ta' studju.

Biblijografija

Akkademja tal-Malti. *Żieda mat-Tagħrif*, 1984.

Akkademja tal-Malti. *Aġġornament mat-Tagħrif*, 1992.

Aquilina, Ġużè. "Fehmiet dwar l-Ortografija." *Il-Malti*, 1977.

—. *Linguistic Pot Pourri*, 1984-1993.

Baker, Philip. "Vernaculars: Problems and Solutions in a Historical Perspective." Tabouret-Keller, Andrée. *Vernacular Literacy: A Re-Evaluation*. Oxford U.P., 1997.

Bezzina, Carmel. *Saydon Biblista u Studjuż tal-Malti*. Publikazzjoni Preca, 2006.

Borg, Sephora. *L-impatt tal-varjanti ortografici fuq l-għalliema u l-istudenti fit-tagħlim tal-Malti fil-livell sekondarju*, 2011.

Cachia, Lawrenz; Mifsud, Manwel. "L-Aġġornament tat-Tagħrif fuq il-Kitba Maltija." *Il-Ġens*, 1992.

Cremona, A. "Ultimae Nostrarum". *Weraq mar-Riħ: Għanġiet*, 1932.

Follick, Mont. *The Case for Spelling Reform*. Manchester: Manchester U.P., 1965.

Geerts, Guido, Jef Van den Broeck u Albert Verdoodt. "Successes and failures in Dutch spelling reform." *Advances in the creation and revision of writing systems* 8, 1977.

Ghaqda Poeti Maltin. "Herba minn regoli xjentifikament stabbiliti." *Il-Ġens Illum*, 2008.

Ghaqda tal-Malti. "Tikteb il-Malti kif Jinhass." *Lehen il-Malti*, 1932.

Il-Kunsill tal-Malti. *Deċiżjonijiet 1*, 2008.

- Jaffe, Alexandra. "Introduction: Non-standard orthography and non-standard speech." *Journal of Sociolinguistics* 4.4, 2000: pp. 497-513.
- Jordan, Sarah-Claire. *Portuguese Spelling Reform still creating quite a stir*. Frar 2016. Accessata f'Dicembru 2017.
- Katz, Leonard u Ram Frost. "The reading process is different for different orthographies: The orthographic depth hypothesis." *Advances in Psychology* 94, 1992: pp. 67-84.
- Mifsud, Manwel. "Ir-Regoli tal-Kitba tal-Malti." *Regoli tal-Kitba Maltija*, 1999.
- Milroy, James u Lesley Milroy. *Authority in language: Investigating standard English*. Routledge, 2012.
- Powers, William K. *Sacred language: The nature of supernatural discourse in Lakota*. University of Oklahoma Press, 1986.
- Priestly, Tom. "Problems in the creation of an orthography: functional load, interference, and political preferences." *Slavic and East European Journal*, 1992: pp. 302-316.
- Schieffelin, B.B. u R.C Doucet. "The 'real' Haitian creole: metalinguistics and orthographic choice." *Pragmatics* vol. 2 nru. Iii, 1992.
- Sebba, Mark. *Spelling in Society: The culture and politics of orthography around the world*. Cambridge U.P., 2007.
- Serracino Inglott, Erin. "Fehmti dwar xi problemi fl-Ortografija tal-Malti." *Il-Malti*, 1977.
- Sjoberg, Andree Frances Connery. *Socio-cultural and linguistic factors in the development of writing systems for preliterate peoples*, 1964.
- Venezky, Richard L. "Principles for the design of practical writing systems." *Anthropological Linguistics*, 1977: pp. 37-54.